



राजभवन सूचना परिसर, उत्तराखण्ड
प्रेस विज्ञप्ति

देहरादून दिनांक 25 नवम्बर, 2011

उत्तराखण्ड की राज्यपाल श्रीमती माग्रेट आल्वा ने सेंट जोजफ एकेडमी में छात्रों को बेस्ट जोसफाइट स्टूडेंट ऑफ द इयर अवार्ड प्रदान करते हुए कहा कि योग्य एवं प्रतिभाशाली छात्रों को दिए जा रहे पुरस्कार से अन्य छात्रों को अपना मनोबल बढ़ाने, अनुशासित रहने के साथ ही समय का पाबन्द होने के लिए प्रेरणा मिलेगी। उन्होंने एकेडमी के साइंस स्ट्रीम के दो छात्र जॉन एंटनी व आनन्दनी अरोड़ा को एक-एक लाख रुपये व ट्राफी पुरस्कार स्वरूप प्रदान किए तथा ऐसे प्रयासों के लिए ए0एफ0आई0आई0 एजुकेशन फाउंडेशन की भी सराहना की।

उन्होंने कहा कि सेंट जोजफ एकेडमी का शिक्षा के क्षेत्र में महत्वपूर्ण योगदान है यहां पर छात्रों को गुणवत्ता युक्त शिक्षा का बेहतर वातावरण प्रदान किया जा रहा है। उन्होंने गरीब छात्रों, जिन्हें शिक्षा के लिए सहायता की जरूरत है, की मदद करने का आवाहन किया। उन्होंने छात्रों से कहा कि वे शिक्षा के साथ ही अन्य गतिविधियों में भाग लेकर उच्च आदर्शों को अपनाते हुए इस महान देश के महान नागरिक बनें।

इस अवसर पर राज्यपाल ने भ्रूण हत्या रोकने तथा कन्या जन्म को बढ़ावा देने के लिए एकेडमी एल्यूमिनी द्वारा तैयार किए गए पोस्टर का भी विमोचन किया। उन्होंने भ्रूण हत्या को महिलाओं के प्रति अपराध बताते हुए स्त्री-पुरुष लिंगानुपात के बढ़ते अन्तराल के प्रति चिन्ता व्यक्त की। उन्होंने इसके लिए सकारात्मक पहल की आवश्यकता जताई।

उन्होंने कहा कि महिलाओं के विरुद्ध अत्याचार रोकने सम्बन्धी अन्तर्राष्ट्रीय दिवस के अवसर पर जारी किया गया यह पोस्टर भ्रूण हत्या रोकने तथा कन्या जन्म को बढ़ावा देने में निश्चित रूप से मददगार होगा। उन्होंने कहा कि तमाम नियम कानून होने के बाद भी भ्रूण हत्या होना चिन्ता का विषय है। उन्होंने कहा कि महिलाएं और अधिक दक्ष हों इसके लिए भी और अधिक प्रयासों की जरूरत है, लोग कन्या जन्म को बोझ न समझें, स्त्री-पुरुष अनुपात बढ़ाने पर हमें ध्यान होगा यह हमारे लिए एक चुनौती है इसके लिए लड़कियों को समानता व बराबरी का मौका देना होगा।

इस अवसर पर ए.एफ.आई.आई. एजुकेशन फाउण्डेशन के मुख्य कार्यकारी अधिकारी डा0 महेश गांधी ने कहा कि उनका उद्देश्य उच्च शिक्षा के अध्ययन के लिए योग्य छात्रों की मदद करना है।

सेंट जोजफ एकेडमी के प्रधानाचार्य ब्रदर ए.जे.जार्ज द्वारा धन्यवाद ज्ञापित किया गया। इस अवसर पर राजीव सच्चर, प्रसन्ना कपूर आदि उपस्थित थे।

-----0-----